

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

له پیشرو خپرونی څخه

۱۱/۰۱/۰۲

سوله، د څه لپاره؟

ټاکل شوی ده چې په ۲۰۱۱ زېږدیز کال کې د امریکا په مشرۍ د نړیوال ائتلاف د ستراتیژۍ لومړی پړاو پای ته ورسېږي او د افغانستان په اړه د دې ټلوالی د ستراتیژۍ دویم پړاو پیل شي. لومړی پړاو چې عمدتاً د دې ټلوالی د گذار پړاو - د هغو ابزارو او وسایلو د چمتو کولو پړاو گڼل کېده چې د دویم پړاو - میشته کېدو - لپاره اړین بریښېده، تقریباً پای ته رسیدلی او اوس د دویم پړاو د تطبیق لپاره باید لارې چارې تر لاس لاندې ونیول شي.

د نورو فکتورونو لکه د پوځي اډو درلودلو تر څنګ، اوس نړیوال ائتلاف په پام کې لري چې د پیل شوي لوبې یوه برخه له طالبانو سره د خبرو اترو او مذاکرې او په پایله کې د سولې له لارې پای ته ورسوي. که څه هم ظاهراً د امریکا متحدو ایالتونو چارواکي کله نا کله د سولې له خبرو سره مخالفت څرګندوي او یا هم په دې اړه ځینې شرطونه وړاندې کوي او داسې ښکاره کوي چې گواکې دا د افغانستان دولت دی چې په خپلو پریکړو کې خپلواکه دی او سره له دې چې امریکا د سولې له اوسني بهیر سره هومره هوکړه هم نلري خو بیا هم د یو خپلواک دولت پریکړې ته درناوی لري!! خو زموږ ټول هیوادوال په ښه توګه پوهیږي چې د تروریزم ضد لوبه چا پیل کړي، څوک یې روزونکي او څوک یې صلاحیت لري او دا صلاحیت لرونکي دي چې د دې لوبې په اړه کولای شي پریکړه وکړي، نه هغه دولت چې د همدې صلاحیت لرونکي په پیسو خپله اردو او پولیس روزي، بیارغاونه تر سره کوي او ان د جګپوړو مامورینو معاش ورکوي.

په وروستیو کلونو کې د سولې لپاره ظاهراً ډیرې هڅې روانې دي او کله نا کله د دې کار لپاره کمیسیونونه، جرګې، ناستې او غونډې جوړیږي، خو تر اوسه پورې دې هڅو هیڅ مثبتې پایله نه ده درلودلې، ځکه چې لا هم امریکا د افغانستان ډګر ته په همدې اوسني حالت کې ضرورت او اړتیا لري، خو اوس چې دا دی لومړنی لاس کلن پړاو پای ته رسېږي، امریکا تصمیم لري چې د دایمي میشته کېدو پړاو پیل کړي، چې د دې کار لپاره باید د افغانستان اوسني دولت ته ستراتیژیک تړون، د پاتې کېدو «قانوني» کیدل، له څو پوځي اډو سره په افغانستان کې د میشته کېدو

کرنلاره باید اعلان کړي او معلومه خبره ده چې دا اعلان هم باید د «دموکراتیکو» لارو څخه تر سره شي او له همدې امله په دویم پړاو کې باید ورو ورو لوبه د تندوالي او تیزوالي څخه کمه او ځینې طالبان او د اسلامي حزب چارواکي باید د سولې له لارې له دولت سره یوځای شي، خو دا په دې مانا نه ده چې په دې کار سره به د امریکا په شتون په افغانستان کې پای ته ورسېږي، ځکه چې دمخه امریکایي چارواکو اعلان کړی دی چې امریکا په افغانستان کې ځینې ستراتیژیکې موخې لري او په پام کې لري چې د دغو ستراتیژیکو موخو د پلې کیدو پورې په افغانستان کې پاتې شي او په دې سره به دا لوبه تر ډېرو کلونو پورې د گواښ په توګه دوام ولري خو مطمئناً چې واک به یې د امریکا په لاس کې وي.

خو آیا دا سوله به وکړای شي زموږ په هیواد کې ناورین ته د پای ټکی کېږدي؟ نه، په هیڅ صورت. ځکه: څرنگه چې د تروریسم په ضد نړیواله جګړه د نړۍ د زیرځواکو هیوادونو او د نړیوالې امپراتورۍ یوه لوبه ده او دا سوله هم د دې لوبې یوه برخه یا په څرګند ډول د یوې بنسټیزې پروژې برخه ګڼل کېږي نو نشي کولای اوسنی ناورین پای ته ورسوي. سوله هغه وخت پرمختللي شمیرل کېږي چې د پرمختګ، هوساینې او خپلواکۍ لپاره لاره پرانیزي، نه دا چې هغه کړۍ بشپړه کړي چې په تیرو نهو کلونو کې د دې هیواد په برخلیک یې داسې ناتاری کړي دي چې اوس خلک په ټوله مانا پوهیږي چې لویډیخ پلوه دولتونه د څه لپاره او په کوم جوړښت او ولې جوړیږي.

له هغه ځایه چې دا پلان شوی سوله په افغانستان کې د نړیوالې امپراتورۍ د ستراتیژۍ یوه برخه ده او د پلې کیدو لپاره یې هم هغه کسان په پام کې نیول شوي دي چې زموږ هیوادوال په ښه توګه د هغوی د مخکني او اوسني دریځ په اړه په څرګند ډول پوهیږي او په دې هم پوهیږي چې دا کسان هیڅکله نشي کولای د افغانستان د خپلواکۍ په اړه دریځ غوره کړي او سوله په واقعي مانا رامنځته کړي، ځکه چې د افغانانو لپاره واقعي سوله، هغه سوله ده چې په لومړي سر کې د هیواد استقلال او خپلواکۍ تضمین کړي او بیا د یو ودان، پرمختللي او ولسواکه افغانستان لپاره لاره هواره کړي، څه چې د سولې په اړه له اوسنۍ پروژې څخه لیرې بریښي، ځکه په هیواد کې لسګونه زره بهرني سرتیري شتون لري او هر څه د هغوی په واک کې دي.